

૨૭) સરહદોની સુરક્ષા કરનારાઓ માટે હઝરત (અ.)ની દુઆ

બિસ્મિલ્લાહિર રહમાનિર રહીમ

બારે ઈલાહા ! મોહંમદ (સ.) અને તેમના વંશજો પર રહેમત વરસાવજે અને તારા વર્યસ્વ અને સત્તાથી મુસલમાનોની સરહદોને સુરક્ષિત રાખ અને તારી શક્તિ અને જોરથી તેમનું રક્ષણ કરનારાઓને શક્તિ પ્રદાન કર અને તારા અઢળક ખજાનાથી તેમને માલામાલ કરી દે.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને તેમની સંખ્યામાં વધારો કરી દે, તેમનાં હથિયારોને ધારદાર કરી દે, તેમની સરહદો તથા તેમના ફરતે આવેલ તેમજ કેન્દ્રિય સ્થળોનું રક્ષણ અને દેખભાળ રાખ. તેમના સમુદાયમાં પ્રેમ અને એકતા પેદા કર. તેમના કાર્યોમાં સુધારણા કર, તેમની જરૂરિયાતો મેળવવાનાં માધ્યમોને સતત કાયમ રાખ. તેમની મુશ્કેલીઓને દૂર કરવાની તું પોતે જ જવાબદારી લે. તેમના હાથ મજબૂત કર. ધીરજ દ્વારા તેમની મદદ કર અને દુશ્મનો દ્વારા થતી છૂપી તદ્દ્બીરોમાં તેમને સુક્ષ્મ દૃષ્ટિ અર્પણ કર.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને જે વસ્તુને તેઓ ઓળખતા નથી તેમને ઓળખાવી દે અને જે બાબતનું જ્ઞાન તેઓ ધરાવતા નથી તે તેમને બતાવી દે અને જે બાબતની ચતુરાઈ તેમનામાં નથી તે તેમને સુઝાડી દે.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને દુશ્મનો મુકાબલા માટે આવી જાય ત્યારે ગદારોની અને દગાબાજ દુનિયાની યાદ તેમના મનમાંથી નષ્ટ કરી દેજે અને ગુમરાહ કરનાર માલની આશંકાઓને તેમના દિલોમાંથી કાઢી નાખજે અને જન્નતને તેમની નજર સમક્ષ કરી દે અને કાયમી નિવાસસ્થાનો, ઈજ્જત અને પ્રતિષ્ઠાની મંઝિલો અને (પાણી, દૂધ, શરાબ બિલકુલ સ્વચ્છ મધની) વહેતી નહેરો

અને વિવિધ પ્રકારનાં ફળફળાદી (ના ભાર)થી ઝૂકેલાં વૃક્ષો ત્યાં ઉપલબ્ધ કર્યા છે તે તેમને બતાવી દે જેથી તેમનામાંથી કોઈ પીછેહઠ કરવાનો ઈરાદો ન કરે અને પોતાના પ્રતિદ્વંદ્વી સામેથી નાસી જવાનો વિચાર ન કરે.

અય અલ્લાહ ! આના થકી તેમના દુશ્મનોનાં શસ્ત્રો બુદ્ધાં કરી દે અને તેમને નિઃસહાય કરી દે અને તેમનામાં અને તેમના હથિયારોમાં બીન્નતા નાખી દે (એટલે કે હથિયાર છોડીને નાસી જાય) અને તેમના દિલની નસોના તંતુઓને તોડી દે અને તેમના અને તેમની અલ્પ રોઝી વચ્ચે અંતર પેદા કરી દે અને તેમના માર્ગોમાં તેમને ભટકવા માટે છોડી દે. અને તેમના મક્સદમાં તેમને ગુમરાહ કરી દે. તેમની મદદ માટે આવનારાઓના સિલસિલાને કાપી નાખ. તેમની સંખ્યા ઓછી કરી દે. તેમના દિલોમાં આતંક ભરી દે. તેમના લાંબા હાથને ટુંકા કરી દે. તેમની જીભો પર લગામો લગાવી દે જેથી બોલી ન શકે અને તેમને સજા આપ અને તેમની સાથે સાથે એ લોકોને પણ વેરણછેરણ કરી દે કે જેઓ તેમનું પીઠબળ હોય અને પીઠબળ આપનારાઓને એવો પરાજય આપી દે કે જેઓ તેમની પીઠ પાછળ છે તેમને સબક મળી જાય અને તેમની અનીતિથી અને બદનામીથી તેમની પાછળનાઓનો ઉત્સાહ તોડી દે.

અય અલ્લાહ ! તેમની સ્ત્રીઓની કૂંખોને વાંઝણી બનાવી દે, તેમના પુરૂષોના વિર્યને સૂકવી નાખ અને તેમના ઘોડા, ઊંટ, ગાયો, બકરીઓની નસલોને કાપી નાખ અને તેમના આકાશને વરસવાની અને જમીનને ઉગવાની પરવાની ન આપ. બારે ઈલાહા ! આના દ્વારા ઈસ્લામી લોકોની મુક્તિઓને મજબૂત કર, એમના શહેરોને સુરક્ષિત રાખ અને તેમની ધન દોલતને વધારે કરી દે અને તેમને ઈબાદત અને એકાંતવાસ માટે લડાઈ-ઝઘડા અને યુધ્ધથી નિવૃત્ત કરી દે જેથી જમીનની સપાટી પર તારા સિવાય બીજા કોઈની ઈબાદત ન થાય અને તારા સિવાય બીજા કોઈની આગળ જમીન પર કપાળ ન મૂકવામાં આવે.

અય અલ્લાહ ! તું મુસલમાનોને તેમના પ્રત્યેક ઈલાકામાં યુધ્ધમાં આવનાર મુશરિકો ઉપર વિજય આપ. અને ફરિશ્તાઓ દ્વારા એકે એક હરોળને તેમની મદદ ફરમાવ જેથી જમીનના એ ભાગમાં તેમને કતલ અને બંદીવાન કરતાં કરતાં તેમની અંતિમ સરહદ સુધી પહોંચતા લજ્જિજત કરી દે અથવા તો તેઓ એવો એકરાર કરે કે તું એ ખુદા છે કે જેના સિવાય બીજો કોઈ માઅબૂદ નથી અને તે પણ એકલો અને ભાગીદાર વગરનો છે.

ખુદાયા ! આજુબાજુના વિવિધ પ્રકારના દીનના દુશ્મનોને પણ કતલ અને લૂંટની લપેટમાં લઈ લે. તે હિંદી હોય કે પછી રૂમી, તુર્કી હોય કે પછી હિરઝી, હબશી હોય અથવા નવબી, જંગબારી હોય કે મકાલી કે દયલમી એ બધી જ મુશરિક જમાઅતોને કે જેમનાં નામોની અને ગુણોની અમને ખબર નથી અને તું તારા ઈલ્મથી તેમના ઉપર છવાયેલો છે અને તારી કુદરતથી તેમની ઉપર સૂચના આપનારા છે, અય અલ્લાહ ! એ મુશરિકોને મુશરિકો દ્વારા ગૂંચવણમાં નાખીને મુસલમાનોના મુલકોની સરહદો પર તેમને અત્યાચાર કરવાથી રોકી લે અને તેમની સંખ્યામાં ઘટાડો ઉત્પન્ન કરીને મુસલમાનોની સંખ્યામાં ઘટાડો કરવાથી રોકી દે અને તેમનામાં ફાટફૂટ પેદા કરીને ઈસ્લામના લોકોના મુકાબલામાં હરોળબંધી બેસાડી દે.

અય અલ્લાહ ! તેમના દિલોને સંતોષ અને ભયમુક્તિથી તેમજ તેમના શરીરોને કુવ્વત અને શક્તિથી ખાલી કરી દે. તેમના વિચારોને યુક્તિ અને સુઝબુઝથી ગાફેલ બનાવી દે અને રણક્ષેત્રના વીર પુરૂષોના મુકાબલામાં તેમના હાથને અને ભૂજઓને અશક્ત બનાવી દે અને ઈસ્લામના દિલેર લોકો સાથે ટક્કર લેવામાં તેમને બુઝદિલ બનાવી દે અને તારા અઝાબોમાંથી એક અઝાબ સાથે તેમના ઉપર ફરિશ્તાઓની ફોજ મોકલ, જેવું કે તેં બદરના દિવસે કર્યું હતું. એવી જ રીતે તેમનાં થડ અને પાયાઓને કાપી નાખ, તેમની શાનો શૌકતને નષ્ટ કરી દે અને તેમના સમુદાયને વેરાળ છેરાળ કરી દે.

અય અલ્લાહ ! તેમના પાણીમાં મહામારીનો રોગ અને તેમના ખોરાકમાં બીમારી

(નાં જંતુઓ)ને ભેળવી દે. એમના શહેરોને જમીનમાં ધસાવી દે. તેમને હંમેશાં પથ્થરોનાં નિશાન બનાવ અને તેમના ઉપર અનાવૃષ્ટિ લાવ. એમને એવી જમીનમાં રોઝી આપજે કે જે જમીન ઉજ્જડ હોય અને તેમનાથી ઘણા ગાઉ દૂર હોય. જમીનના સુરક્ષિત કિલ્લાઓને તેમના માટે બંધ કરી દે અને તેમને કાયમી ભૂખ અને કષ્ટદાયક બીમારીઓમાં ફસાવી દે.

બારે ઈલાહા ! તારા દીનવાળા અને મિલ્લતવાળાઓમાંથી જે ધર્મયોધો તેમની સાથે જંગ કરવા તત્પર હોય અથવા તો તારા માર્ગનું અનુસરણ કરનારાઓમાંથી જે વિધર્મીઓ સાથે યુધ્ધ કરનારો જેહાદ કરવાનો નિશ્ચય કરે એવા હેતુથી કે તારો દીન બુલંદ હોય, તારો સમુદાય શક્તિશાળી હોય અને તારો હિસ્સો વધારે સંપૂર્ણ હોય, તું તેમના માટે સરળતાઓ પેદા કર, કાર્યની પૂર્ણાહુતિ માટેની વ્યવસ્થા કર. તેની સફળતાની જવાબદારી લે. તેના માટે સર્વશ્રેષ્ઠ સહપંથીઓની પસંદગી કર. શક્તિશાળી અને મજબૂત સવારીઓની વ્યવસ્થા કર. તેમની જરૂરીયાતો પૂર્ણ કરવા માટે વિશાળતા અને વિપુલતા અર્પણ કર. દિલની શાંતિથી અને દિલમાં ઉત્પન્ન થયેલ વિચારના આનંદથી સૌભાગ્યશાળી બનાવ. તેની (વતનમાં જવાની) ઉત્કંઠાને ઠંડી કરી દે. એકલતાના દુઃખનો તેને અનુભવ ન થવા દે. સ્ત્રી અને બાળકોની યાદને ભૂલાવી દે. ભલાઈના કાર્યના નિશ્ચય તરફ તેને માર્ગદર્શન આપ. તેની સલામતીની જવાબદારી લઈ લે. સલામતીને તેનો સાથીદાર બનાવી દે. બુઝદિલીને તેની પાસે ફરકવા પણ ન દેજે. તેના દિલમાં હિંમત ઉત્પન્ન કર. બળ અને શક્તિ તેને અર્પણ કર. તારી સહાયતાથી તેને બળપ્રદાન કર. પ્રકાશિત માર્ગ (જિહાદ)ની તાલીમ આપ અને હુકમની બાબતમાં સાચી કાર્યપદ્ધતિની હિદાયત કર. આડંબર અને દેખાવને તેનાથી દૂર રાખ. લાલચ અને પ્રસિધ્ધિની જરા પણ મિલાવત તેનામાં ન રહેવા દે. તેની વાતો અને વિચારો તેમજ કૂચ અને રોકાણને તારા માર્ગ અને તારા માટેનાં જ બનાવી દે અને જ્યારે તે તારા દુશ્મનો સાથે અને પોતાના દુશ્મનો સાથે સામ સામે આવી જાય તો તેની નજરોમાં તેમની સંખ્યાને ઓછી કરીને

બતાવજે. તેના દિલમાં તેમના સ્થાન અને પ્રતિષ્ઠાને નીચી કરી દે. તેને તેમના ઉપર વિજય આપ અને તેમને તેના ઉપર પ્રભુત્વ સ્થાપવા ન દે. જો તેં આ પરાક્રમી વીરપુરુષની મોક્ષ પ્રાપ્તિનો અને શહાદતનો નિર્ણય કરી લીધો હોય તો આ શહાદત એ સમયે થાય કે તે તારા દુશ્મનોને કતલ કરીને તેમના કરતૂતોની સજા સુધી પહોંચાડી દે અથવા બંદીવાન અવસ્થા તેમને બેહાલ કરી દે અને મુસલમાનોની આજુબાજુ આવેલા મુલકોમાં શાંતિ સ્થપાઈ જાય અને દુશ્મનો પીઠ ફેરવીને ચાલ્યા જાય.

બારે ઈલાહા ! એ મુસલમાન કે જે કોઈ મુજાહિદ હોય અથવા સરહદની દેખરેખ રાખનારના કુટુંબની દેખભાળ કરનાર હોય અથવા તો તેની પત્ની અને બાળકોનું ધ્યાન રાખે અથવા થોડી ઘણી આર્થિક મદદ કરે અથવા તો લડાઈનાં શસ્ત્રો દ્વારા મદદ આપે અથવા તો જિહાદ માટે પ્રવૃત્ત કરે અથવા તેના હેતુની બાબતમાં શુભેચ્છા વ્યક્ત કરે અથવા તેની પીઠ પાછળ તેની ઈજ્જત અને પ્રતિષ્ઠાનો ખયાલ રાખે તો તેને પણ તેના વળતર જેટલું જ વળતર વધઘટ વગર તેના કાર્ય માટે હાથો હાથ આપજે જેનાથી તેણે પોતે રજૂ કરેલ કાર્યનો નફો અને બજાવી લાવેલા કાર્યનો આનંદ દુનિયામાં જ ત્વરિત પ્રાપ્ત કરી લે એટલે સુધી કે જીવનની ઘડીઓ તેને તારા ફઝલ (કૃપા) અને ઉપકારની આ નેઅમત સુધી પહોંચાડી દે કે જે તેં તેના માટે ચાલુ કરી છે અને તે ઈજ્જત અને કરામત સુધી પહોંચાડી દે કે જે તેં તેના માટે ઉપલબ્ધ બનાવી છે.

પરવરદિગાર ! જે મુસલમાનને ઈસ્લામની ચિંતા પરેશાન કરે અને મુસલમાનોના વિરુદ્ધ મુશરિકોની મોરચાબંધી ગમગીન કરે એટલે સુધી કે તેઓ જંગ કરવાની નિયત અને જિહાદનો ઈરાદો કરે પરંતુ નિર્બળતા તેમને બેસાડી દે અથવા સાધન સરંજામવિહીનતા તેમને પગ ન ઉપાડવા દે અથવા કોઈ દુર્ઘટના આ હેતુમાં વિલંબ નાખી દે અથવા કોઈ મનાઈ કરેલી બાબત તેના ઈરાદામાં વચ્ચે આવી જાય તો તેનું નામ ઈબાદત કરનારાઓમાં લખી દેજે અને તેમને પણ વિધર્મીઓ સાથે યુદ્ધ કરનારાઓ જેટલો સવાબ અર્પણ કરજે અને તેને શહીદોના અને નેક માણસોના ટોળામાં ગણી લેજે.

અય અલ્લાહ ! મોહંમદ (સ.) ઉપર કે જે તારા ખાસ બંદા અને રસૂલ છે, અને તેમના વંશજો પર એવી રહેમત વરસાવજે કે જે પ્રતિષ્ઠામાં અને રૂત્બામાં બધી રહેમતો કરતાં ઉચ્ચતર અને સઘળી દુરુદોથી મહાનતમ હોય. એવી રહેમત કે જેની મુદત અમર્યાદિત હોય, જેની ગણતરીની પરંપરા ક્યાંક કપાઈ ન જાય એવી હોય, રહેમત એવી સંપૂર્ણ અને પરિપૂર્ણ હોય કે જે તારા મિત્રોમાંથી કોઈ એકના ઉપર નાઝિલ થયેલી હોય એટલા માટે કે તું ઈનામ અને બક્ષિસ કરનારો, દરેક પરિસ્થિતિમાં ગુણગાન માટે પાત્ર, પહેલી વખત પેદા કરનારો અને બીજી વખત સજીવન કરનારો અને જે ઈચ્છે તે કરવાવાળો છે. ★